

సంఘ సంకల్పమునకు వెలుపల జీవించుచున్న,

వారి వర్ణన

(2:1-3)

సంఘము యొక్క రక్షణకు సంబంధించిన దేవుని సంకల్పమునకు వెలుపల జీవించుచుండిన వారి గూర్చిన విచారకరమైన వర్ణనతో పౌలు ఎఫెసీ పత్రికలోని ఈ విభాగాన్ని మొదలుపెట్టాడు. ఎఫెసీయులకు 2:1-3లో, యేసు క్రీస్తును ఎరుగక మునుపు వారు జీవించుచుండిన స్థితిగతులను అపొస్తలుడు ఎఫెసీయులకు గుర్తు చేస్తున్నాడు.

పాపములో చచ్చినవారు (2:1)

¹మీ అపరాధములచేతను పాపముల చేతను మీరు చచ్చినవారై యుండగా . . .

వచనము 1. “అపరాధములు,” “పాపములు,” మరియు “అతిక్రమములు” అను నామవాచకములు పర్యాయపదములై యున్నవి. నానా విధములైన ఈ పదములు రోమీయులకు 5:12-21లోను, కొలోస్సయులకు 1:14; 2:13లోను మార్చి మార్చి (ఏక వచనములోను, బహు వచనములోను) ప్రయోగింపబడినవి. “పాపము” అను పదము ఏక వచనంలో, సకల మానవులపై పెత్తనము చెలాయించు పాపము యొక్క శక్తిని సూచించుచున్నది (రోమీయులకు 5-7 చూడుము); కానీ ఈ వాక్యభాగములోనున్న బహువచనము మానవులు చేయుచుండు వ్యక్తిగత పాపములను సూచించుచున్నది.

పాపములు అని అనువదించబడిన గ్రీకు నామవాచక పదము *hamartiai* (*hamartia* నుండి), “గురి తప్పుట”యను అర్థమిచ్చుచున్నది.¹ పాపము, విలుకాడు తన బాణమును ఒక నిర్దిష్టమైన గురి వైపు వదలినప్పుడు, ఆ గురిని మించి ఆవతలకు వదులుట వలన గాని, ఆ గురికి ముందర వదలుట వలన గాని, ఇరు వైపుల ఏదో ఒక ప్రక్కకు వదలుట వలన గాని, వాడు ఆ గురిని తప్పిపోవుట గూర్చిన ఒక వర్ణనయై యున్నది. వాడు, “నేను గురి తప్పిపోయాను” అంటాడు. “పాపము”నకు క్రొత్త నిబంధనలో ఇది అత్యంత సామాన్యమైన పదమై యుండి, గ్రీకు గ్రంథ పాఠములో సుమారు 175 పర్యాయములు కనబడుతుంది.²

అపరాధములు అని అనువదించబడిన గ్రీకు నామవాచక పదము *paraptōmasin* (from *paraptōma*) అయియున్నది. ఈ పదము యొక్క క్రియా రూపకమైన మాట “ఒక వ్యక్తి లేదా ఒక వస్తువు ప్రక్కన పడుట, ప్రక్కకు జారిపడుట, అందుచేత, సరైన బాటలో నుండి పెడదోవ పట్టుట, ఒక ప్రక్కకు తొలగిపోవుట, దారి తప్పి తిరుగులాడుట”యని నిర్వచింపబడినది.³ ఎఫెసీయులు దేవుని చిత్తమును నెరవేర్చుటయను గురి తప్పి తద్వారా పతనమయ్యారని, ప్రక్కకు జారి పడిపోయారని, మరియు దేవుడు బయలుపర్చిన వాక్యపథము నుండి పెడదోవ పట్టారని పౌలు చెప్పుచున్నాడు. “ఏ భేదమును లేదు; అందరును

పాపము చేసి దేవుడు అనుగ్రహించు మహిమను పొందలేకపోవుచున్నారని” రోమీయులకు 3:23 సెలవిచ్చుచున్నది. దేవుని మహిమపర్చుట మానవుని ఉద్దేశమై యున్నది, మరియు పాపములు, అపరాధములు ఈ ఉద్దేశమును నెరవేర్చబడకుండా నిరోధిస్తాయి. ఎఫెసీయులు క్రీస్తునందు పరిశుద్ధులైన విశ్వాసులు కాకమునుపు (1:1 చూడుము) చచ్చినవారై యుండిరి. ఈ చావు భౌతికమైనది కాదు, ఎందుకనగా, వారు క్రీస్తునందు విశ్వాసులు కాకమునుపు మరియు అయిన తరువాత కూడ భౌతికంగా బ్రదికే యుండిరి. ఏదిఏమైనా, వారు క్రైస్తులు కాకమునుపు ఆధ్యాత్మికంగా చచ్చినవారయ్యారు.

ఆధ్యాత్మికంగా చచ్చినవారై యుండుట అనగా అర్థమేమిటి? ప్రాచీన ప్రవక్త, “మీ దోషములు మీకును మీ దేవునికిని అడ్డముగా వచ్చెనని” పలుకుచున్నాడు (యెషయా 59:2). “దోషములు” అని అనువదించబడిన హెబ్రీ పదము (*awon*), “పాపము, దోషము ... ఒక పొరపాటు” అని అర్థమిచ్చుచున్నది.⁴ పాపము ఒకనిని దేవుని నుండి వేరు చేస్తుంది. “చావు” అనగా “వేర్పాటు” - మానవుని దేహము నుండి వాని ఆత్మ వేరుచేయబడినప్పుడు, వాడు ఆధ్యాత్మికంగా చచ్చినవాడే. వాడు భౌతికంగా సజీవుడై యుండవచ్చును; అతడు అనుదినం తన ఉద్యోగరీత్యా పనిచేయుచుండు ఒక భర్తయై మరియు ఒక తండ్రియై యుండవచ్చును - కానీ అతడు పాపములో జీవించుచున్నట్లయితే దేవునితో గల సంబంధంలో చచ్చినవాడే. ఒకడు పాపములో జీవించుచు పాపములోనే చచ్చిపోయినట్లయితే, వాడు దేవుని నుండి శాశ్వతంగా వేరుచేయబడినవాడైయున్నాడు ఏలయనగా “పాపము వలన వచ్చు జీతము మరణము ...” (రోమీయులకు 6:23), అనగా, నిత్య మరణము.

అపరాధముల చేతను పాపముల చేతను చచ్చినవారు బాప్తిస్మములో క్రీస్తు యేసునందు పాతిపెట్టబడుదురు. అప్పుడు, యేసుతో కూడ లేపబడినవారై, వారి పాపక్షమాపణనుబట్టి సజీవులైయుండురు (కొలొస్సయులకు 2:12, 13 చూడుము). ఎఫెసీయులు చచ్చినవారై యుండిరి; కానీ వారు ఆధ్యాత్మికంగా సజీవులైయునందు వలన పౌలు వారికి ఉత్తరం వ్రాయుచుండెను, ఈ విషయం ఇదే అధ్యాయంలోని మిగిలిన వచనముల ద్వారా విధితమగుచున్నది. యేసు క్రీస్తు పునరుత్థానములోను మరియు ఆయనను హెచ్చించుటలోను ప్రదర్శించబడిన అదే శక్తి ద్వారా దేవుడు దీనిని నెరవేర్చాడు.

ఈ లోక ధర్మము చొప్పున నడుచుకొనుట (2:2)

²మీరు వాటిని చేయుచు, వాయుమండల సంబంధమైన అధిపతిని, అనగా అవిధేయులైన వారిని ఇప్పుడు ప్రేరేపించు శక్తికి అధిపతిని అనుసరించి, యీ ప్రపంచ ధర్మముచొప్పున మునుపు నడుచుకొంటిరి.

వచనము 2. ఎఫెసీయులు వారి అపరాధములచేతను పాపములచేతను చచ్చినవారై యుండినప్పుడు, వారు యీ ప్రపంచ ధర్మము చొప్పున నడుచుకొనిరి. “నడుచుకొనిరి” అను మాట *peripateō* అను క్రియాపదము యొక్క అనువాదమై యుండి, “జీవించుట, ఒకని జీవితమును క్రమపర్చుకొనుట, ఒకడు తనను తాను నిర్వహించుకొనుట, ఒకడు తన సొంత నడవడిని క్రమపర్చుకొనుట” యను అర్థమిచ్చుచున్నది.⁵

“యీ ప్రపంచ ధర్మము,” *aiōn*ను “గమనము” మరియు (*kosmos*) “ప్రపంచము”

అను పదముల అనువాదమై యున్నది. *Aiōn*, ఒక యుగమును లేక కాలమును సూచిస్తుంది,⁶ మరియు *kosmos*, ప్రపంచంలో జీవిస్తున్న ప్రజలను సూచిస్తుంది.⁷ ఈ వాక్యభాగములో పౌలు చేత ప్రయోగింపబడిన విధంగా, “యుగము” లేక “ప్రపంచము” అను మాట ఆ కాలములో దేవుని విధానములకు వ్యతిరేకమైనవారై యుండిన ప్రతి ఒక్కరిని సూచిస్తుంది. ఇటువంటి వారు ఎక్కువ కాలం నిలిచియుండలేదు. ఎఫెసీయులు “మానవ జాతి పథనమైన పరిస్థితి మూలాన ప్రస్తుతము అవినీతిమయమై, దిగజారిపోయిన క్రమముగలదై యుండిన యుగమంతటితో సామరస్యము కలిగియుండు ఒక విధానంలో జీవించారు, ఈ విధంగా వారు నిత్యము నిలిచియుండు పరలోక రాజ్యమునకు విరుద్ధంగా జీవించారు.”⁸ ఈ విధంగా జీవించుట అపరాధములచేతను పాపములచేతను పెత్తనం చెలాయించబడుట యౌతుంది.

వచనము 2. వచనములోని మిగిలిన భాగంలో, దేవుని సంకల్పమునకు వెలుపల జీవించు వారి గూర్చిన మూడు వాస్తవాలను పౌలు మనముందుంచుచున్నాడు: వారు “వాయుమండల సంబంధమైన అధిపతి” అధికారం క్రింద జీవిస్తుంటారు, వారిని ఒక విధమైన “ఆత్మ” “ఇప్పుడు ప్రేరేపించుచున్నది,” మరియు వారు “అవిధేయులై” యున్నారు.

ఈ వాయుమండల సంబంధమైన అధిపతి ఎవరు? ఎఫెసీ పత్రికలో, మానవుల సంక్షేమము మరియు దేవుని సంకల్పము యెడల వైరభావముగల శక్తుల గూర్చి పౌలు చెప్పుచున్నాడు. 6:12లో, క్రైస్తవుడు “ప్రధానులు, అధికారులు, ప్రస్తుత అంధకార సంబంధులగు లోకనాథులు, ఆకాశమండలమందున్న దురాత్మల సముహములకును” వ్యతిరేకముగా పోరాడవలసియున్న సంగ్రామము గూర్చి ఆయన తెలియజెప్పాడు. ఈ శక్తుల వెనుక “అపవాది” (4:27, 28; 6:11) మరియు “దుష్టుడు” (6:16) అని పిలువబడు ఒక వ్యక్తిగతమైన దుష్టశక్తి ఉన్నాడు. వ్యక్తిగతమైన ఈ దుష్ట శక్తి “ఈ యుగ సంబంధమైన దేవతయై” యున్నాడు (2 కొరింథీయులకు 4:4). “వాయుమండల అధిపతి” సాతానై యున్నాడు. *Archōn* అను గ్రీకు నామవాచక పదము మూలమైయున్న “అధిపతి”యను మాట, “వ్యక్తుల లేదా పస్తువుల క్రమములో మొదటివాడు” అను అర్థమిచ్చుచున్నది.⁹ వాని రాజ్యాధికారములో వాడు మొదటివాడు. “అధికారము,” *exousia* అను పదమునకు ఒక అనువాదమై యుండి, రెండవ వచనంలో సాతాను వాని పెత్తనం చెలాయించు దయ్యములను సూచిస్తుంది. సాతాను మానవులను వేటాడుచు, రక్షణ నొందనివారిపై అధికారం చెలాయించుచు ఆధ్యాత్మిక ప్రపంచంలో పనిచేస్తుంటాడని పౌలు ఉద్ఘాటించి చెప్పుచున్నాడు.

ఇచ్చట ఒక ప్రశ్న తలెత్తుచున్నది: శక్తి దేనిని లేక ఎవరిని సూచించుచున్నది? సాతాను “అవిధేయులైన వారిని ఇప్పుడు ప్రేరేపించుచున్న” శక్తియై యున్నాడా, లేక ఈ పదము తన ఆత్మను సాతాను వశంచేసికొనిన వానిని సూచిస్తుందా? రెండవ అర్థము సరైనదని తోచుచున్నది. సాతాను, “వాయుమండల సంబంధమైన అధిపతి”గా అగుపించుచున్నవాడు, ఆ “శక్తియై”యున్నప్పటికిని, గ్రీకు భాష వ్యాకరణంలోని ప్రాథమిక నియమములు ఇందుకు వ్యతిరేకంగానున్నవి.¹⁰ “అధిపతి” అను పదము ద్వితీయా విభక్తిలో (కర్మకారకంగా) ప్రయోగింపబడగా, “శక్తి” అను పదము షష్ఠీ విభక్తిలో (సంబంధకారకంగా) ప్రయోగింపబడింది. గ్రీకు భాషా వ్యాకరణం ప్రకారం, “శక్తి” అను పదము “అధిపతి”ని

సూచించుచున్నట్లయితే, అది ఒకే విభక్తిలో ఉండవలెను. అది ఒకే విభక్తిలో లేదు గనుక, సాతాను (1) “వాయుమండలమును” ఏలుచున్నాడనుటకు బదులుగా, (2) “శక్తి” రక్షించబడనివారిని ఏలుచున్నాడనే ఒక అభిప్రాయమేర్పడుతుంది.

సాతాను చేత ప్రభావం చెందినవారై, దేవుని ఎరుగనివారు తిరుగుబాటుతనపు ఆత్మ కలిగియుండురు. ఒకడు “ప్రేమ గల శక్తి” (ఆత్మ/స్ఫూర్తి), లేక “దయగల ఒక ఆత్మను” లేక “న్యాయమును ప్రేమించు ఆత్మను” కలిగియున్నాడని వర్ణింపబడినట్లయితే, వానిలోనున్న ప్రేమ లేక దయ లేక న్యాయము అతని నడవడిలో ఒక భాగమైయుందని మనము అర్థంచేసికొందుము. అదే విధంగా, “అవిధేయులైన వారిని ఇప్పుడు ప్రేరేపించు శక్తి” అని పౌలు చెప్పినప్పుడు, రక్షించబడనివారు “వాయుమండల సంబంధమైన అధిపతికి” తమ్మునుతాము కైవశం చేసికొనినందువలన వారి అంతరంగంలో ఏర్పడిన శక్తి (స్ఫూర్తి) చేత వర్ణింపబడుచున్నారని ఆయన చెప్పుచుండెను. అవిధేయులైనవారు, అవిధేయతతో జీవించువారై, దాని చేతనే వర్ణింపబడుదురు. యాకోబు మరియు యోహాను “ఉరిమెడువారు” (ఉరిమెడు పుత్రులు) అనియు (మార్కు 3:17), బర్నబా, “హెచ్చరిక పుత్రుడు” అనియు పిలువబడిన రీతిగా (అపొస్తలుల కార్యములు 4:36), వారు కూడ “పుత్రులు” అని పిలువబడుదురు. కర్మశ భావోద్దేశముగలవాడు “ఉరిమెడు” పుత్రుడు లేదా హెచ్చరించువాడు “హెచ్చరిక” పుత్రుడు అని పిలువబడు విధంగానే, అవిధేయతతో జీవించువాడు “అవిధేయుల” కుమారుడు అని పిలువబడును.

“శక్తి” (ఆత్మ) అవిధేయులైనవారిని ప్రేరేపించుచున్నదని చెప్పబడుచున్నది. “ప్రేరేపించు శక్తి” గ్రీకు భాషలో “పనిచేయుచున్న” దానిని సూచించుచున్న *energeō* అను క్రియాపదమై యున్నది.¹¹ అవిధేయులలోగల పెత్తనం చెలాయించు ఈ శక్తి (ఆత్మ/స్ఫూర్తి) సాతాను చేత వారి హృదయాలను ప్రభావితంచేసి చురుకుగా పనిచేయుచున్నది. వీరు *apeitheia* అను గ్రీకు క్రియా పదమునకు అనువాదమైయున్న “అవిధేయతతో” సంబంధంగలవారై యుండిరి, వారు “ఒప్పించబడజాలనివారు, అమలుచేయనివారునై” యుండిరని ఇది సూచిస్తుంది.¹² సాతాను వారి జీవితములను వాని అధీనంలో ఉంచుకొనునట్లు వారు అనుమతించినందువలన, వారు సువార్తను అంగీకరించునట్లు ఒప్పించబడలేకపోయారు, కాబట్టి, వారు సువార్త యెడల విధేయత చూపలేదు. పౌలు 2 కొరింథీయులకు 4:4లో వ్రాయుచున్న రీతిగా, “దేవుని స్వరూపియైయున్న క్రీస్తు మహిమను కనుపరచు సువార్త ప్రకాశము వారికి ప్రకాశింపకుండు నిమిత్తము, ఈ యుగ సంబంధమైన దేవత అవిశ్వాసులైనవారి మనో నేత్రములకు గ్రుడ్డితనము కలుగజేసెను.” సాతాను అధికారము క్రింద ఉండుటనుబట్టి, వారు దేవుని చిత్తమును సామాన్యంగా గౌరవించలేదు.

యేసు క్రీస్తు సమస్తము కంటె, సాతానుతోసహా, ఉన్నతంగా హెచ్చింపబడినాడని ఈ వచనము ఎఫెసీయులకు గుర్తుచేయుచుండినదై యుండినట్లే, మనకు కూడ జ్ఞప్తికి తెచ్చునదై యున్నది. సాతాను అధిపత్యము అత్యధికంగా తుంచినవేయబడింది - గనుక పౌలు చేత వర్ణింపబడిన పరిస్థితి వారి గతానికి చెందినదై యుండుటనుబట్టి - సాతాను యింకను ఒక బలమైన విరోధియై యుంటున్నాడు. వాడు అవిధేయుల హృదయములలో తన పనిని కొనసాగించుచున్నాడు గనుక వాడు మనకు ఒక బెదిరింపుగానే నిలిచియున్నాడు (4:27, 28; 6:10-20).

శరీరేచ్ఛతో జీవించుట (2:3)

³వారితో కలిసి మనమందరమును శరీరముయొక్కయు మనస్సుయొక్కయు కోరికలను నెరవేర్చుకొనుచు, మన శరీరాశలను అనుసరించి మునుపు ప్రవర్తించుచుంటిమి ...

వచనము 3. దేవుని సంకల్పమునకు వెలుపల జీవించుచున్నవారి గూర్చిన మరొక వర్ణన మనకు తెలియజెప్పబడుచున్నది. ఎఫెసీయులు “పరిశుద్ధులు” మరియు “క్రీస్తు యేసునందు విశ్వాసులు” కాకమునుపు, వీరు వారితో అనగా, “అవిధేయులైన వారితో” (2:2) కలిసి యుండిరి. వారు ఇటువంటి వారి మధ్య అవిధేయతలోనే కొనసాగుచుండిన సమాజంలోని ఒక భాగంగా నివసించారు. **మనమందరమును ... మునుపు ప్రవర్తించుచుంటిమి** అని పలుకుట ద్వారా, పౌలు ఈ గుంపులో తననుతాను కూడ చేర్చుకొంటున్నాడు. “ప్రవర్తించుచుంటిమి” అని అనువదింపబడిన గ్రీకు క్రియా పదము *anastrephō*, “ఒకని నడవడిని క్రమపర్చుకొనుట”యను అర్థమిచ్చుచున్నది.¹³ పరిశుద్ధులు ఒకప్పుడు “అవిధేయత పుత్రులైనవారి” ప్రవర్తననుసరించి “వారి నడవడిని అలవర్చుకొన్నారు.” ఈ అవిధేయత పుత్రులై యుండినవారు పాపములో లోతుగా పాతుకుపోయి యుండిరి గనుక వారు పాపపు “పుత్రులై” యుండిరి. వారు **శరీరాశలను**సరించి జీవించారు. “శరీరాశలు,” అని అర్థమిచ్చుచున్న గ్రీకు నామవాచక పదము *epithumia*, “భావోద్దేకమైన ఒక తృప్తను, ఒక వాంఛను” సూచిస్తుంది.¹⁴ ఇటువంటి కోరిక, సందర్భమునుబట్టి మంచిదై లేదా చెడ్డదై యుండవచ్చును. ఈ గ్రంథ పాఠంలో అది చెడు వాంఛయై యున్నది, ఏలయనగా అది “శరీరము”నకు సంబంధించినదై యున్నది.

శరీరము మరియు దాని క్రియలకును, క్రైస్తవుని నూతన జీవితంలో పరిశుద్ధాత్మ కలిగించు ఫలములకును మధ్య గల తారతమ్యములను పౌలు తరుచుగా పోల్చి చూచుచుండెను (గలతీయులకు 5:16, 23, 24; రోమీయులకు 7:5; 13:14). “శరీరము” *sarx* యొక్క అనువాదమై యుండి, “ఒకని భౌతిక ఉనికిని మాత్రమే తెలియజేయుట లేదు, కానీ పాపిష్టియైనదిగాను మరియు దేవునికి విరోధమైనదిగానునున్న మానవజాతి పరిధి యంతటిని సూచిస్తుందని” అర్థమిచ్చుచున్నది.¹⁵ ఒకడు వాని శరీరేచ్ఛ చేత పెత్తనం చెలాయించబడున్నంత కాలము, వాడు దేవుని సంతోషపెట్టలేడు (రోమీయులకు 8:8).

ఎఫెసీయులు “శరీరాశలను అనుసరించి జీవించుట” మాత్రమే కాదు కానీ వారు **శరీరము యొక్కయు మనస్సు యొక్కయు కోరికలను నెరవేర్చుకొనుచుండిరి.** “నెరవేర్చుకొనుట” (*poieō*), “చేయుట, నిర్వహించుట, సాధించుట”యను అవగాహనను కలుగజేయుచున్నది.¹⁶ క్రియావిశేషణము వర్తమాన కాలములో నున్నది, గనుక వారు అలవాటు ప్రకారమైనవైయుండిన ఆటపాటలో కొనసాగుచుండిరని అర్థమగుచున్నది. “కోరికలు” అని అర్థమిచ్చు గ్రీకు పదము, *thelēma* నుండి ఉత్పన్నమైనది, “ఉద్దేశముల నుండి ఉత్పన్నమగు ఆశలను” సూచిస్తుంది.¹⁷ హేతువు కంటే ఎక్కువగా ఉద్దేశముల చేతనే వారి పాపిష్టి జీవితములలో ఊగిసలాడిపోయిన వారిని పౌలు మనముందు చిత్రికరిస్తున్నాడు. “శరీరము” చేత పెత్తనం చెలాయించబడు వానిలో, వాని “మనస్సు” (*di-anoia*) సహితము అవినీతిమయమౌతుంది. *Dia* అను పదము, పౌలు చేత వర్ణించబడిన వీరు “సంపూర్ణముగా” వారు చేయుచుండిన దాని గూర్చియే ఆలోచించుచుండిరను

అభిప్రాయమును కలుగజేస్తుంది; వారు జీవించుచుండిన విధానములోనే జీవించవలెనని వారు స్థిరంగా తీర్మానించుకొన్నారు. అవిధేయత, శారీరక మనస్తత్వం. రోమీయులకు 8:5-8లో, పౌలు శరీరమును అనుసరించి జీవించువారు చావునకు లోనైనవారనియు, దేవుని యెడల వైర భావముగలవారై యున్నారనియు వారిని గూర్చి ఉపదేశించాడు.

ఉగ్రత పిల్లలని గుర్తుపెట్టబడియున్నారు (2:3)

³మరియు కడమవారి వలెనే స్వభావసిద్ధముగా దైవోగ్రతకు పాత్రులమైయుంటిమి.

వచనము 3. అవిధేయులైనవారి గూర్చిన చిట్టచివరి వర్ణన తెలియజెప్పబడుతుంది. ఎఫెససులోని విశ్వాసులు ఒకప్పుడు “అవిధేయత పుత్రులై” యుండినట్లుగా, వారు ఉగ్రత పిల్లలై కూడ ఉండిరిని పౌలు చెప్పుచున్నాడు. ఇచ్చట పేర్కొనబడిన “ఉగ్రత” స్పష్టంగా దేవుని ఉగ్రతయైయున్నది, దేవునికి విరోధంగా తిరుగుబాటుతనముతో జీవించువారందరు దేవుని ఉగ్రతకు పాత్రులైయున్నారు (రోమీయులకు 1:18). దేవుని స్వభావం, నిరపేక్షమైన పరిశుద్ధత; ఆయన పాపమును ఎన్నడును ఆమోదించడు. అంతమాత్రమేగాక, పాపమునకు తీర్పు తీర్చబడవలెనని దేవుని పరిశుద్ధత సాధికారపూర్వకంగా కోరుచున్నది (రోమీయులకు 6:23). పాపములో జీవించువారందరు దేవుని న్యాయమైన ఈ తీర్పునకు అర్హులే. “నీ కారిన్యమును, మార్పు పొందని నీ హృదయమును అనుసరించి ఉగ్రత దినమందు, అనగా దేవుని న్యాయమైన తీర్పు బయలుపరచబడు దినమందు నీకు నీవే ఉగ్రతను సమకూర్చుకొనుచున్నావని” పౌలు యూదుల గూర్చి చెప్పుచున్నాడు (రోమీయులకు 2:5). సకల పాపము దేవుని పరిశుద్ధతకు విరోధమైనదై యున్నది, గనుక దేవుని తీర్పు అట్టి పాపముపై కుమ్మరింపబడు న్యాయమైయున్నది. **కడమవారి వలెనే** అను పదజాలమును పౌలు ప్రయోగించినప్పుడు, సకల మానవులు - క్రీస్తునందున్నవారు మరియు క్రీస్తునకు వెలుపల ఉన్నవారు - న్యాయసమ్మతమైన దేవుని ఉగ్రతకు పాత్రులే అని ఆయన సూచించుచుండెను. ఏది ఏమైనా, క్రీస్తునందున్నవారు (ఒకప్పుడు వారు క్రీస్తునకు వెలుపల ఉండి దేవుని తీర్పునకు గురియగుచుండినప్పటికిని) ఇప్పుడు “క్రీస్తు ద్వారా దేవుని ఉగ్రత నుండి రక్షింపబడియున్నారు” (రోమీయులకు 5:9).

మానవజాతి స్వభావసిద్ధంగా దేవుని ఉగ్రత మరియు తీర్పునకు గురియగుచున్నది. ఈ అభివ్యక్తము, *phusis* యొక్క అనువాదము నుండి కలిగినది, గలతీయులకు 2:15లో కూడ కనబడుతుంది. అచ్చట “స్వభావసిద్ధంగా యూదులైయుండినవారి” గూర్చి పౌలు మాటలాడుచున్నాడు. “స్వభావసిద్ధంగా యూదులైయుండినవారు” పుట్టుకతోనే యూదులై యుండిరి, అంతేకానీ అటుతరువాత జరిగిన ఎంపికనుబట్టి కాదు. ఈ వాక్యభాగంలో గల అర్థమేమనగా, పుట్టుకతోనే, పాపము చేయుటకు మొగ్గుచూపుచుండు ఆదాము స్వభావమును మనము కలిగియుండుము. ఏది ఏమైనా, కొందరు తప్పుడు బోధలు చేయుచున్న విధంగా, మనము ఆదాము ఉల్లంఘన అతిక్రమ దోషమును ధరించుచు, పాపులముగా పుట్టినవారము కాదు. యెహెజ్కేలు 18:20లో, “పాపముచేయువాడే మరణము నొందును. తండ్రి యొక్క దోష శిక్షను కుమారుడు మోయుటలేదు ...” అని దేవుడు సెలవిచ్చాడు. ఈ విచక్షణను దేవుడు యింత కంటే ఎక్కువ సామాన్యమైనదానిగా ఎలా చేసియుండును?

యేసు క్రీస్తు కలువరి గిరిపై సిలువ మీద తన ప్రాణమును ప్రతి ఒక్కరి కొరకు అర్పించాడా? ఔను, సహజంగానే, ఆయన ప్రతి ఒక్కరి కొరకు మరణించాడు! అలాగైతే, ప్రతి ఒక్కరు ఎందుకు రక్షింపబడలేదు? ప్రతి ఒక్కరు సువార్తకు విధేయతతో లోబడలేదనేదే దీనికి సముచితమైన సమాధానం. రోమీయులకు 5:19లో, పౌలు “ఏలయనగా ఒక మనుష్యుని అవిధేయత వలన అనేకులు పాపులుగా ఏలాగు చేయబడిరో, అలాగే ఒకని విధేయత వలన అనేకులు నీతిమంతులుగా చేయబడుదురని” ప్రకటించాడు. యేసు క్రీస్తు సిలువ మీద తన ప్రాణము నర్పించినప్పుడు, ప్రతి ఒక్కరు సంభవనీయంగా నీతిమంతులుగా చేయబడ్డారు. ఒకడు సువార్తకు విధేయుడైనప్పుడు, వాడు వాస్తవముగా నీతిమంతుడుగా చేయబడును. అదే విధంగా, ఆదాము యొక్క మానవ స్వభావాన్ని ప్రతి ఒక్కడు కలిగియుండును గనుక సంభవనీయంగా ప్రతి ఒక్కడు ఒక పాపియై యుండును. ఏది ఏమైనా, మన చేష్టలకు మనము బాధ్యులమై వ్యక్తిగతంగా పాపము చేయునంత వరకు మనము వాస్తవముగా పాపులము కాదు. మనమందరము ఆదాము స్వభావమును కలిగియునందు వలన, రోమీయులకు 3:23 ప్రకారము, మనము పాపము చేయుచున్నాము. పాపము చేయుటకు గల ఈ ఎంపిక మనము “ఉగ్రత పిల్లలము” అగుటకు హేతువగుచున్నది, గనుక జవాబుదారీతనముగల ఏ ఒక్కడైనను మినహాయించబడలేదు.

ఈ విభాగంలో, వారు మునుపు “పరిశుద్ధులును క్రీస్తుయేసునందు విశ్వాసులునై” యుండిరని పౌలు ఎఫెసీయుల గూర్చి వర్ణించాడు (1:1). పౌలు వర్ణన, అనాడైతేనేమి మరియు ఈనాడైతేనేమి, దేవుని సంకల్పమునకు వెలుపల జీవించుచున్న వారందరికి అన్వయించుచున్నది.

అన్వయము

సిలువ (అధ్యాయం 2)

ఎఫెసీయులకు వ్రాయబడిన పత్రిక రెండవ అధ్యాయం, క్రీస్తు సిలువను గూర్చి బోధించుటకు అనువుగానున్న ఒక అద్భుతకరమైన వాక్యభాగమై యున్నది. సిలువ, క్రీస్తు పునరుత్థానముతో కూడ కలిసి, చరిత్రలోనే అత్యంత ప్రాముఖ్యమైన సంఘటనయై యున్నది. మానవ దృక్పథం ప్రకారం, సిలువ బొత్తిగా ఒక విఫలమే. ఒక యౌవనుడైన యూదుడు సామాన్యంగా అందరికీ తెలియని రోమీయుల ఒక వలసరాజ్యంలో, రోమీయుల ఒక సిలువపై రెండు వేల సంవత్సరముల క్రితం మరణించుట గూర్చి అది తెలియజెప్పుచున్నది. ఏది ఏమైనా, దేవుని దృష్టికోణంలో, సమస్త విజయములలో సిలువ అతి గొప్ప విజయమై యున్నది. సిలువ ఒక బలిపీఠమై యున్నది, అచ్చట క్రీస్తు బలియాగము ద్వారా, నశించిన మానవాళి నిమిత్తము దేవుడు పరలోక ద్వారాలు తెరిచాడు.

సిలువ దేవుని మనస్సులో గతించిన నిత్యత్వము నుంచే ఉండింది (ఎఫెసీయులకు 3:8-11; ప్రకటన 13:8 చూడుము). అది ఆదికాండము మొదలుకొని ప్రకటన గ్రంథం వరకు అలుముకొనియున్న రక్తవర్షపు (రక్షణ, క్షేమము, కాపుదల) దారమై యున్నది. యేసు క్రీస్తు మన నిమిత్తము చేసిన బలియాగము హేబెలు వధించిన గొట్టె పిల్లలో (ఆదికాండము 4:4), అబ్రాహాము ఇస్సాకును అర్పించిన సంఘటనలో (ఆదికాండము 22:1-18), పస్కా

గొట్టె పిల్లలో (నిర్గమకాండము 12:3-14), స్తంభము మీద మోషే ఉంచిన సర్పములో (సంఖ్యాకాండము 21:5-9), యెషయా గ్రంథంలోని శ్రమనొందు సేవకునికి సంబంధించిన వాక్యభాగములో (యెషయా 53), మరియు ఇశ్రాయేలీయులు అర్పించిన బల్యర్పణలన్నిటిలో చిత్రీకరింపబడియున్నది.

సిలువ దేవుని చేత సంకల్పించబడింది, పాత నిబంధన ప్రవక్తల ద్వారా ప్రవచింపబడింది, యేసు క్రీస్తు చేత ఎదురుచూడబడింది, మరియు అపొస్తలుల చేత అందరికి బోధింపబడింది. నశించిన లోకానికి సిలువ సందేశమొక్కటే యిక మిగిలియున్న నిరీక్షణయైయున్నది, మరొకటి లేదు (1 కొరింథీయులకు 15:1-4 చూడుము).

సిలువ నీడలో - నశించిన మానవజాతి (2:1-3)

“మీ అపరాధములచేతను పాపములచేతను చచ్చినవారు” (2:1); “అందరు పాపము చేసియున్నారు” (రోమీయులకు 3:23); “నీకును నీ దేవునికిని మధ్య గల వేర్పాటు” (యెషయా 59:2): పాపము ప్రజలను దేవుని నుండి వేరుచేస్తుంది, గనుక దేవుని నుండి ఏర్పడు వేర్పాటు ఆధ్యాత్మిక మరణమే. “మరణము” యొక్క మౌలిక అర్థము “వేర్పాటు” (యాకోబు 2:26 చూడుము). పాపములో జీవించువారికి ఆధ్యాత్మిక జీవము లేదు గనుక వారు నిత్య మరణము కొరకే ఎదురుచూడవలసి యుండును (రోమీయులకు 6:23).

జేయ్ లాక్ హార్ట్

సూచనలు

¹Kenneth S. Wuest, *Wuest's Word Studies from the Greek New Testament for the English Reader: Ephesians and Colossians* (Grand Rapids, Mich.: Wm. B. Eerdmans Publishing Co., 1953), 60. ²George V. Wigram, *The Englishman's Greek Concordance of the New Testament*, 9th ed. (London: Samuel Bagster and Sons, 1903), 33-34. ³Wuest, 60. ⁴Warren Baker, ed., *The Complete Word Study Old Testament* (Chattanooga, Tenn.: AMG Publishers, 1994), 2348. ⁵Wuest, 60-61. ⁶Spiros Zodhiates, ed., *The Complete Word Study New Testament*, 2d ed. (Chattanooga, Tenn.: AMG Publishers, 1992), 882-83. ⁷Ibid., 929. ⁸R.C.H. Lenski, *The Interpretation of St. Paul's Epistles to the Galatians, to the Ephesians and to the Philippians* (Columbus, Ohio.: Wartburg Press, 1946; reprint, Minneapolis Augsburg Publishing House, 1961), 408. ⁹Wuest, 62. ¹⁰S. D. F. Salmond, “The Epistle to the Ephesians,” in *The Expositor's Greek Testament*, ed. W. Robertson Nicoll (Grand Rapids, Mich.: Wm. B. Eerdmans Publishing Co., 1967), 3:284.

¹¹Wuest, 63. ¹²Ibid. ¹³Ibid. ¹⁴Ibid. ¹⁵Andrew T. Lincoln, *Ephesians*, Word Biblical Commentary, vol. 42 (Dallas: Word Books, 1990), 98. ¹⁶Wuest, 64. ¹⁷Ibid.